



గతుకులు

బమ్మిడి జగదీశ్వరరావు

ఇన్నాళ్లు నాలుగు బియ్యపుగింజలో ధాన్యపుగింజలో ఆ ఇంటి ముందు కోళ్లేరు కొనేవి. కానీ ఇప్పుడు నాలుగింజలు పడితే కోళ్లుకన్నా ముందు కన్నప్పడు ఏరు కుంటున్నాడు.

‘లచ్చి మీ తల్లీ,’ అని కళ్లకడ్డుకుని ‘కళ్లవుపడవా,’ అని ఇంట్లోకి కేకపెట్టి యజమాన్నని నిరూపించు కుంటున్నాడు. ఇప్పుడూ అదేపనిలో ఉండి బుగ్గిపాల యిన చేటలో నుండి జారిపడ్డ నాలుగుగింజల్ని కోడి లాగ కళ్లెట్టుకొని ఏరాడు. అసలు కాలమే మారిపోయింది. అందుకనే తన బతుకూ మారిపోయిందను కుంటాడు అప్పడు.

కన్నప్పడిని కనాదిలిలేసి, రెండెకరాల భూ మ్మాత్రం ఇచ్చి వెళ్లిపోయారు, అతడి తల్లిదండ్రులు. నలుగురు కూతుర్లను గన్న తాను అది నిలుపుకోవ డానికి నానా జెంజాటూ పడిపోయాడు. ఇప్పుడిద్దరు కూతుర్లకి పెళ్లి చేసేశాడు. మరో కూతురుకి ఈమధ్యే సంబంధాలు చూస్తున్నాడు. ప్రస్తుతం ఎకరా భూమే మిగిలింది. అయినా ఎకరాకి ఎన్ని గరిసెలు పండు తాయని? ఆ పంట ఏడాది పొడవునా ఎలా వస్తుంది? బత్తెము వెచ్చముకే చాలదు. పైగా చుట్టాలూ వచ్చి పోయేవాళ్ళూ... సాకలి కర్నూ, మంగలి కర్నూ... కూర కర్నూ... ఇవన్నీ ఎట్లాగో తంటాలుపడ్డా పోయ్యి మీద కుంటే కిందకుండదు. పోయ్యి కిందకుంటే పోయ్యి మీద కుండదు. అందుకే కన్నప్పడు కూలి పనికెళ్తాడు. నుయ్యి తప్పవ్తాడు. పునాదులు తీస్తాడు. సొప్ప కొడ తాడు. మట్టిపనికెళ్తాడు. ఒకటని ఏటి, అన్ని పనులూ చేస్తాడు. మరి కన్నప్పడుతోపాటు ఆడి పెళ్లాం వరాలు గొప్ప తవ్వటానికి... గాబు తీతకి... ఎగరబోతకి.. చేసు కోతలకి అన్నిటికీ బయలుదేరుతుంది. అదీ చాలదని

తమ ఇద్దరి కూతుర్లనీ ఎంటేసుకు ఎల్తుంది. ఎకరా పంట పనులకు ఇంటిల్లిపాదీ కష్టపడతారు. అలా అయితేనేగాని ఈదుకు రాలేకపోతున్నారు అన్న ఆలోచన వారికేనాడూ రాలేదు.

“బియ్యమేరినావు గావాలా, అందులో దొరికిన దాన్నెపు గింజలు సెంబుతో సిదుపుతానుగానీ... కూరే దన్నా బట్రామి... నువ్వు నేనూ అయితే పరవాలేదు. పెద్దమ్మి కూడా వచ్చింది కదా... ఎళ్ళు,” అంది వరాలు.

భార్య మాట విని అక్కడ నుండి నడిచాడు కన్నప్పడు. పెద్దమ్మి మళ్ళీ వచ్చింది. ‘పెళ్లి సెయ్యడాకే సచ్చి సెడి ఒకొడ్డుకొస్తుంటే... ఈ పురుడులూ పున్నేలూ నావల్లకాదు,’ అనుకున్నాడు. కానీ కూతురు ఏడుపు గుర్తొచ్చి కడుపు కరిగిపోయింది. ‘అదేట్ ఎదవ దుర దుష్టం కాపోతే దానికి ముగ్గురూ ఆడపిల్లలే. నాలుగో పురిటికి వచ్చిందిప్పుడు. ఈసారన్నా మొగపెల్లాడు పుడితే బావున్ను,’ అనుకున్నాడు. ‘ఎవరియితే ఏంటే.’ అంత లోనే మరేం గుర్తుకొచ్చిందో పెదవి విరిచాడు.

చెవ్వరక నుండి ఆరిపోయిన చుట్టతీసి వెలిగించి రెండు గుక్కిళ్లు లాగి, తాగాలని ఉన్నా మళ్ళీ ఆర్చేశాడు. కన్నప్పడికి చుట్టంటే ప్రాణం. ఆ అలవాటు ఈనాటిది కాదు. తాతతండ్రుల నాటిది. తన తండ్రి తనూ కలిసి మణుగులకు మణుగుల పొగాకు ఎండబెట్టి బాగుచేసి సంవత్సరానికి సరిపడ్డట్టు నిలవావుంచుకొని... ఊసు పోక పోయినప్పడల్లా ఆ కట్టలు దించి చుట్టలు చుట్టే వారు. అవి ఎక్కువ తాగటం మూలాన్నే తన తండ్రి వేగిరం సచ్చిపొయ్యాడని అందరూ అంటారు.

‘అప్పుడు రూపాయిస్తే మణుగుడు పాగాకు... ఇప్పుడో, నాలుగు సుట్టలే రావు,’ అనుకున్నాడు. అంత లోనే కన్నప్పడికి ఆయన తాత గుర్తొచ్చేడు. తాత మాటలు గురుతొచ్చాయి. ‘పావలా ఇస్తే పట్టుసిరొచ్చే దట. అద్దరూపాయికి అవును కొనుక్కోవచ్చట! అమ్మో... ఆ కాలమొస్తే బావుణ్ణు,’ అనుకున్నాడు. అయితే ఉప్పుడు కూలి డబ్బులూ పెరిగాయి. అన్నిటి మీదా రేటులూ పెరిగాయి. కానీ రేటులు పెరిగినంతగా కూలి డబ్బులు పెరగలేదు.

కన్నప్పడు బడ్డీ ముందగాడు. కన్నప్పడికి కళ్ల కెదురుగా పావు... సామాన్లు, బడ్డీవాడి నగల భార్య... ఏమీ కనిపించలేదు. బడ్డీ కృష్ణమూర్తి జిగజిగల బంగారపు రంగుచొక్కా కూడా కనిపించలేదు. కళ్లంతా తయారయిన పట్ట (బట్ట) తలా కనిపించలేదు. కనిపించిందల్లా ఒక్కటే... చింకి పాత కట్టుకొని సేగోడిలు పప్పులు జంతికలు అమ్ముకొనే కిష్టిగాడు. అప్పుడంతా ‘ఒరే కిష్టా... కిష్టిగా’ అని వాడిని పిలిచేవారు. అప్పుడు వాడెంతో మర్యాదగా మాట్లాడేవాడు. జవాబు చెప్పటప్పుడు బితుకుగా చేతులు కట్టుకునేవాడు. ఇదంతా తలుపుకు రావడంతో నవ్వొచ్చింది అప్పడికి.

“ఏప్లా... అప్పుడూ... ఏటి బాకీ డబ్బులివ్వడాని కొచ్చావా?” కృష్ణమూర్తి అడిగాడు.

“ఏమండీ?” అని సంబోధించేవాడు తప్ప ఎప్పుడూ పేరు పెట్టి పిలవడానికే జంకే కిష్టిగాడు ఇప్పుడు ఏకవచన ప్రయోగం చేస్తూ అప్పడ్ని పిలవడంతో అప్పుడు ఆశ్చర్యపడలేదు. అలోచనకు గురయ్యాడంతే. ‘ఒకప్పుడు ఆడి స్థానంలోకి నేనెళ్లిపోయాను... అందుకే,’ అని నిట్టూర్చాడు.

“పలకవేటి బాకీ సామ్ము కడతన్నావా? ఆమధ్య కూతురు సమర్థాడిందని నాలుగొందలట్టకెళ్లావు. దానికి వొడ్డీ లేదు మొదులూ లేదు. ఆ సమర్థాడిన కూతురికీ పెళ్లయిపోయి పురిటికొచ్చినా నువ్వు తీర్చినట్టులేవు. సెత్తి మాల్యోడివి, గతిలేనోడివి ఏనికి పట్టకెళ్లాల. పొరుషం ఉంటే పడెయ్యి,” కృష్ణమూర్తి మాటలు. అవి మాటలు కాదు. ఆరుపులు... తిట్లు... కొరడాదెబ్బలు!

కన్నప్పడు కిక్కురుమనలేదు. తన చెయ్యి రాయి కిందున్నట్టుగా అనిపించింది. చెయ్యి కదిపితే తనకే కష్టం. పెదవి విప్పితే తనకే కష్టం. అందుకే మరేమీ అనలేదు.

“...ఇచ్చేస్తాను... ఈనెల... ఎలాగయినా సూసి...” అని మౌనంగా తల దించుకుని అక్కడి నుండి కళ్లం మడివేపు వెళ్లాడు కన్నప్పడు.

రెండేళ్లు కళ్లంలో వదిలేసిన నాటుబండి వర్షానికి తడిసిపోయి బాగా మురిసిపోయి మన్ను తినేస్తోంది. అది చూసి కన్నప్పడికి ఏడుపొచ్చింది. తన జోడెడ్లు గుర్తుకొచ్చాయి. ఆ ఎడ్ల బండి మీద తనూ కూర్చొని ‘ధా... ధ... దదధ’ అని అదిలిస్తూ పట్టుకుంటే పది నిముషాల్లో పదామడలు చుట్టబెట్టి వచ్చేవి. వాటి మెడలోని మువ్వలు అమ్మోరు సంబరాల డప్పుల మోతలా వుండేవి. అలాంటిది అవి కూడా కూతురు పెళ్లికి భోజనాలు పెట్టినపుడు అమ్మోశాడు. ఆరోజు తనకయితే అన్నమే సయించలేదు. అవి కూడా వెళ్లే ముందర చూసిన చూపు ఇప్పటికీ అగుపిస్తోంది.

మళ్ళీ ఎడ్లను కొందామనే బండి అమ్మలేదు. ఈలోగా ఒకదాని మీదొకటి కర్నూ... కరమత్తూ వచ్చి పడ్డాయి. ఎడ్లు కొనలేదు. కదా బండి కూడా ఇప్పుడు మట్లో కలిసిపోవడం... మనిషి పుట్టి పెరిగి మట్లో కలిసిపోయినట్టుగా తోస్తోంది అప్పడికి.

“ఏటయ్యా కూరట్టుకు రమ్మంటే ఇక్కడ కాకున్నావు,” ఆశ్చర్యంగా మొగం పెట్టి పిడకల కుచ్చిరి దగ్గరకు వచ్చిన వరాలు అడిగింది. జవాబివ్వలేదుగానీ పెళ్లాం వైపు తల ఎత్తి చూసాడు.

కన్నప్పడు కళ్ల ముందు గతం మబ్బులా కదిలింది. అప్పుడెలా ఉండేది వరాలు! నిజంగా వరాలు వరాలమూడే అని పిల్లని చూసొచ్చి ఆనాడే అమ్మ అంది. అవును వరాలు తనని కట్టుకోబట్టి ఇలా అయి పోనాదిగానీ అది రాజంటిబిడ్డ. వయసులో ఎల్లా వుండేది? దుబ్బుగా జాకెట్లు ఏసుకుంటే సెయ్యెత్తితే పరపరా సిరిగిపోయేవి. అంత కండపట్టిన గట్టాళ్లు. కానీ వరాలు జాకెట్లు ఏసుకోడ మెరగదు. అసలాకాలంలో అందరూ జాకెట్లు లేకుండానే సీర మాసక్కగా కట్టుకొని వోళ్లు. పెళ్లయిన కొత్తలో అందరూ ఏసుకోమంటే వరాలు జాకెట్లు ఏసుకుంది కొన్నాళ్లు. గానీ ఎంత సిగ్గు బడిపోయిందనీ, అసలు తమ పెళ్లయిన మొదట్లో తను కళ్లంకొస్తే కూడట్టుకొచ్చే నెపం మీద పనుల్లోకొచ్చే మనుషుల సేత పంపకుండా తనే వచ్చేది. పిడకలకని కుచ్చిరి దగ్గరకు వచ్చేది. కొంటెగా చూసేది. అప్పుడు తాను మాత్రం ఒగ్గోడా? గభీమనివెళ్లి గడ్డికుప్ప మీదకు తోసేసి మరి ఎన్ని ముద్దులు పెట్టాడు? ఎన్నిసార్లు తెల్లలాల్చి మీద ఎర్రటి, నల్లటి మరకలవలేదు? అవి చూసి వరాలు ఎన్నిసార్లు మురిసిపోలేదు. అది తెలియక పై నుండి ఇంటికి వచ్చి తన్ను చూసి అమ్మకు ఎన్నిసార్లు అనుమానం రాలేదు...?!

“నీకే ఏటాలోసిత్తన్నావ్,” వరాలు అప్పడ్డి కుదిపేసింది.

ఆ... అన్నాడు అప్పడు నిద్రలోంచి లేచినట్టు.

“ఈ పూటకు ఆ పావుకారికాడ దేనికిగానీ ఆ టమాట్టు, సిక్కుడుకాయలు నాలుగేరి బట్టా. మద్దేనం ఏలకి మళ్ళీ మీకు తిండి అమర్సాల...” అంటూ వెళ్ళిపోయింది వరాలు.

అప్పడు మళ్ళీ ఆలోచనలో పడ్డాడు.

...అన్నిట్లోనూ ఎంత మార్పు... చివరకి మొగుడూ పెళ్ళాల బాంధవ్యం దగ్గర కూడా. ఇప్పుడు ఇద్దరూ ఏకాంతంగా కలిసే సమయమే దొరకదు. అదనా దొరికినా వాళ్ళిద్దరి కౌగిళ్ళుండవు... పకపకలుండవు... పట్టుకోడాలుండవు... కొండెతనాలుండవు... ఉండేదల్లా కృష్ణమూర్తి... పిల్లల పెళ్ళి... వాళ్ళ కాపురాలు... వాళ్ళ జీవితాలు... ఇవే. కూలిపని మరో నాల్గోజులు దొరికితే అన్న ఆకే ఇద్దరికీ. వరాలు అవే మాట్లాడుతుంది. తనూ అదే మాట్లాడతాడు. ఏమిటో ఆలోచించినా అర్థంకాదు అప్పడికి. అప్పుడప్పుడు అందుకేనేమో జీవితం మీద రోత కలుగుతుంది. ‘మానవజన్మ ఉత్తమమైంది,’ అంటారెందుకో, ప్రశ్నించుకున్నాడు అప్పడు.

...ఏది ఏమి జరిగినా రోజుకు మూడు పూటలు తినాలి. తన పిన్నవయసప్పుడయితే అయిదుసార్లు అంటే అలబొద్దు... తెల్లారగట్ల తినేవాడు. నాలిక మీదకు ఏదో కూరాకుండాటి. మొగుడికి పెళ్ళమున్నట్టు... అన్న ముంటే సాల్లు కూర కావాలి. అప్పుడు సుట్టమొస్తే గొర్రె పోతునే ఏసేవాళ్ళు. ఇప్పుడు కోడయినా కొయ్యడం లేదు. ఆ కోడమితే పాతికో పరకో వస్తే కూతురికి సీర కొనేయ్యొచ్చు. లేదంటే అల్లుడు అనరాని మాటలు అన్నా అంటాడు.

అప్పడు అక్కడి నుండి లేచి నిలబడ్డాడు.

చిక్కుడుకాయలు, టమాటోలు ఏరి తువ్వాలి లో కట్టి ఇంటికి తీసుళ్ళాడు. తరువాత స్నానం చేసి కూర్చున్నాడు.

పెద్ద మనమరాలు వెంకటి టీ తెచ్చి అప్పడి కిచ్చింది. అది టీ అంటే టీకాదు. డికాషను. ఆ డికాషను త్రాగుతూ బ్రాండ్ తాగినట్లుగా ఫీలవుతాడు అప్పడు. అప్పడు టీ త్రాగుతుంటే మౌనంగా నిలబడి చూసి చూసి, “మీ ఇంట్లో పాల్లేవా?” అడిగింది మనవరాలు.

కన్నప్పడికి ఏం చెప్పాలో తెలియలేదు.

“మా అమ్మ అన్నీ గొప్పలు చెప్పతాది... మా ఇంట్లో జున్నుపాలు మీగడా అని. మీకు టీలోకే పాల్లేవు అమ్మవన్నీ అబద్ధాలే...” అంది మళ్ళీ వెంకటి.

“ఇప్పుడు లేవు అమ్మేశాం,” అని మనుమరాలితో అన్నాడు.

“ఎందుకమ్మేశారు?” మళ్ళీ ప్రశ్నించింది వెంకటి.

ఎలా చెప్పాలో అప్పడికి బోధపడలేదు. చెప్పినా చిన్నపిల్లకి అర్థం కాదనుకున్నాడు. కానీ వరాలు పోరు మీద తనూ ఒకప్పుడు పాలేపారం చేశాడు చాన్నాళ్ళు. నాలుగేదెలూ, ఒక ఆవూ వుండేవి. ఆటికి తిండి పెట్టడమే కష్టమయిపోనాది. కరువొచ్చి పంటనేల్లన్నీ కాష్టం లయిపోనాయి. పచ్చగరిక ఎక్కడా దొరకలేదు. ఎవరో బోరింగులున్నోళ్ళకే అన్ని సదుపాయాలూ. ఎండుగడ్డి ఏనాడో అయిపోయింది. పసగడుగు గంజీ ఇరుగూ పొరుగూ ఇచ్చిన మినప్పొట్టుతో ఎన్నాళ్ళు ఆటి దాణా నింపగలడు? అందుకే ఆవి వట్టిపోయాయి. వట్టి పోయాక పెంచడం మరింక వల్లకాలేదు. అప్పడు వట్టి పోయినవని రేటు సరిగా రాలేదుగానీ అమ్మేశాడు. ఆనాటి బక్కలు, గొర్రెలు, కోళ్ళు ఒక్కొక్కటి అన్నీ పోయాయి.

“తాతయ్యా... నువ్వేం పండిస్తావ్?” వెంకటి ప్రశ్నించింది.

వెంకటి తొమ్మిదో తరగతి చదువుతూ హాస్టల్లో ఉంటోంది. తల్లిని చూద్దామనిపించి సెలవులకు వచ్చింది. ఆల్లయ్య అంతకూ పట్టించుకోడు. ఆడపిల్లకు దేనికి సదువు? అనుకున్నాడుగానీ తిండెడతారని సదువుకో మని సంపేశాడు. ఏది ఏమయినా వెంకటి ఆల్ల కుటుంబంలో తెలివయిందంటారు. అందుకే గావాల బోలె డన్ని ప్రశ్నలేస్తుంది.

“ధాన్యం... నువ్వులు... సెలక్కాయలు అప్పు డప్పుడూ వర్షం పడితే,” చెప్పాడు అప్పడు.

“ధాన్యం అమ్ముతావా... బియ్యమా?”

“అమ్మడమేటి?” అర్థంకానట్లు ముఖం పెట్టాడు అప్పడు.

“పండించినవన్నీ మనింటికేనా?” మనుమరాలు.

“మిగలవు,” పైకి అన్నాడు. పంటంతా ఇంటికే సాలదు. కాని అపసరాలకి అమ్మేసి తరువాత కూలి డబ్బుల్లో కొనుక్కోడానికి నానా యమయాతనా పడి పోతాడు. ఇవన్నీ చిన్నపిల్లకు అర్థంకావని చెప్పలేదు అప్పడు.

“మొన్న అమ్మ.. నువ్వు ధాన్యం అమ్మేరు నే చూశా,” అంది మనుమరాలు.

“ఆ అమ్మాను. అయితేటంటావు?” అడిగాడు గాని, ‘అవన్నీసికెందుకు’ అని అనలేదు. ఎందుకంటే మనమరాలు మాట్లాడుతుంటే ముద్దనిపిస్తోంది.

“తాతయ్యా ఒకటడగనా?”

“వందడుగు,” అన్నాడేకాని అప్పడి గుండె కొట్టుకుంది. ‘పైసలడిగితే?’ తన దగ్గర చిల్లిగవ్వ కూడా లేదు. అప్పుడు బాధపడిపోయాడు.

అప్పుడనుకున్నట్లు వెంకటి డబ్బులడగలేదు.

“తాతయ్యా ధాన్యం నీకు నచ్చిన రేటుకి అమ్ముతావా? ఎలాగమ్ముతావు?” వెంకటి ప్రశ్న అప్పడికి ఆశ్చర్యం కలిగించింది. పెద్ద ప్రశ్న? ఎంతయినా చదువుకుంటోంది గదా! అనుకున్నాడు. మనసులోనే.

“చెప్ప...”

“మనిష్టమొచ్చినట్టెలాగమ్ముతాం,” అప్పుడు చెప్పబోయాడు.

“అదేటి తాతా నీళ్లు కట్టి, దున్ని అన్నీ చేసి కష్టపడి పండించింది నువ్వు? మరి నువ్వు పండించింది నీ ఇష్టంకాదా?” కాస్తేపు అప్పడికి ఏం చెప్పాలో తెలియక నోరావులిచాడు.

“...ఎందుకంటే తాతా సుప్పలు జంతుకలు చేసి నోళ్లే దానికి ఒక రేటు పెడతారు కదా! మనకి బల్లలపెట్టి చేసి అమ్మిన షరాబు పెట్టి రేటు ఆడే ఇమ్మన్నాడు కదా,” వెంకటి ఏదో ఆలోచిస్తూ అంది.

ఇప్పుడు అప్పడిలో ఆలోచన మొదలయింది.

నిజమే... నిజమే... సామాన్లు చేసి అమ్మివోళ్లే ఆళ్లిష్టమొచ్చిన రేటు అన్నీ సూసుకొని మరీ ఎడతారు. కాని తమ రైతులు పండించే పంటకు ఎవడో వచ్చి రేట్లు నిర్ణయిస్తాడు. ఆడు సెప్పిన రేటులకి అమ్మాల... తాము పండించే పంటకు ఏ నాయకులో వచ్చి రేటెట్టడం ఆశ్చర్యంగానే తోచింది అప్పడికి.

అప్పడి ఆలోచనలు మరింత వేగంగా పరుగెత్తుతున్నాయి.

యూరియా గట్లా తయారుచేసిన ఫేక్టరీ వాళ్లే దానికో రెటెట్టి అల్ల ఇష్టానికి అమ్ముతారు. ఏ ఫేక్టరీ వోళ్లయినా తాము తయారుసేసిన వాటికి తామే రేటు నిర్ణయం సేస్తారు. మారైతుల కాడికి వచ్చేసరికి మాత్రం అందుకు ఇరుద్దం.

అయితే ఏటి సెయ్యాలా?

తమ పంటకు గిట్టుబాటు రేటు తామే ఎట్టుకోవాల... అంటే అలా జరగాలంటే రైతులందరూ ఒక్కటిగా ఉండాలి. ఏదో అర్థమయిన వాడిలా అప్పుడు అక్కడినుండి లేచి వెళ్లి అందరు రైతుల్ని కూడదీసి చెప్పాడు.

మొదట కొందరు నవ్వారు. తరువాత ఆలోచించారు. “అలా సెయ్యడం కష్టమేమో?” అనుమానం కొందరు కళ్ళెారు.

“మనమంతా ఒక రేటుకే అమ్మాల. ఏ వస్తువు తయారుసేసినోడు ఆ వస్తువు అమ్ముకోగా లేంది. మనం కష్టపడ్డది అమ్ముకోడంలో ఆశించడంలో అన్నేయమేముంది? అన్నాడు అప్పుడు.

“అయినా మనం అమ్మేటన్ని పండితన్నామట్రా... మనమేం పెద్ద రయతులమా మనకే మనం పండిచినా సాలదు,” అన్నాడు యింకో రైతు. “అలాగని అవసరాలకి అమ్మడం మానేతన్నామా? ఆ అమ్మేదేదో మనకి కిట్టినట్టు అమ్మాలనీ,” ఇంకో రైతు సర్దేడు.

“మనమిప్పుడు పుట్టి ఎనభై రూపాయిల కమ్మేత్తాం. కొనేసరికి నూదెనభై లెక్కయినా కావాల. ‘అమ్మబోతోటికి అడవి... కొనబోతోటికి కొరివి,’ అని ఒత్తినే అన్నారా,” మరో చిన్న రైతు అన్నాడు.

“ఈ డబ్బున్న మారాజులు మన దగ్గరిప్పుడు పంట రాగానే కొనేసుకొని అళ గాదులూ... కొట్లా అన్నీ నింపుకుంటారు. లారీలతో ఎత్తికెళ్లిపోతారు. మనం మళ్ళీ బియ్యం కొంటే కేజీ ఆరూపాయలంటారు,” నిట్టూర్చాడు రైతు.

అయితే ఎన్ని కష్టాల్లోచ్చినా అనుకున్న రేటుకే అంతా అమ్మాలని అదీ రేటు పలికేకనే అమ్మాలని నిర్ణయానికొచ్చారు అంతా. తరువాత ఎవరిళ్లకు వారెళ్లి పోయారు. కన్నప్పడికి కడుపునిండా తిన్నట్టుగా తృప్తిగా వుంది. మనసులోనే మనవరాలి అభినందించేడు. పెళ్లాం ఇంటికెళ్లగానే కాళ్లు కడుక్కోడానికి నీళ్ళిచ్చి భోజనం వడ్డించింది. అప్పుడు భోజనం ముందర కూర్చున్నాడు. రెండు ముద్దలెట్టాడో లేదో, “అమ్మా... అమ్మా...” అరుపులు కూతురు నొప్పులు పడుతున్నట్టుగా ఉంది.

అప్పుడు గాబరాపడుతూ, “డాకటేరు బాపు దగ్గరకి తీసుకెళ్లామేటి?” పెళ్లాన్ని అడిగాడు.

“ఏనికీ.. ఎవల్లగ్గర డబ్బులు మొలుస్తన్నాయి. మన రాజమ్మ మంత్రసానికి కబురెట్టినా వస్తుంది.” భార్య మాటకు తన దగ్గర డబ్బులుంటే ఎదురు చెప్పేవాడే కాని అవి లేకపోవడంతో మౌనంగా తిని దిక్కుతోచక అలవాటుగా పొలంవేపు నడిచాడు. ఎండ కాస్తున్నా లెక్క చేయకుండా చేసంతా గాలించాడు. ఏదో పురుగు పట్టినట్టుంది. అప్పడికి భయం వేసింది. ఆశల మీద నిరాశ నీడ పడడంతో వెన్నలో వణుకు పుట్టింది.

వరి వెన్నేసేటప్పుడే ఈ తెగులు రావడంతో అప్పడిలో గుబులెక్కువైంది. పొలమంతా అదేమాదిరిగా ఉంది. అంతే... అప్పడికి కళ్ళలో నీళ్లు తిరిగాయి.

కాసేపు చూశాక కాళ్లు ఎకాఎకిన పొరుగింటి పోతురాజును కలవడానికి వడివడిగా పడ్డాయి. అయితే ఎదురుగా నిలబడ్డ పోతురాజుని చూసి విషయం చెప్పాడు. పోతురాజు కాస్తాకూస్తా సదువుకున్నోడని అందరూ ఆయన్నే అడుగుతారు.

అప్పుడు చెప్పకుండానే వడ్డేసినంత పనిచేశాడు. పోతురాజుకి విషయం అర్థమయినట్లుంది. అప్పడి భుజం మీద చెయ్యేసి “మరేం దిగులు పడకు... నానే సూసి నీకు సెపుదామనుకున్నాను. ఈలోపు నీవే సూసి నావు. ఇప్పుడు వెంటనే మందులు పట్నం నుంచి తెప్పించి జల్లకపోతే ఎన్నంతా ఏళ్ళబడిపోద్ది... ఈ చీడకి ఒక్క గింజా మిగలదు,” చెప్పాడు.

“మందులు ఎంతవుతాయి,” అప్పుడు ఆత్రంగా అడిగేడు.

“మూడొందలవొచ్చు...” పోతురాజు మాట పూర్తి కాలేదు. అక్కడి నుండి అప్పుడు ఇంటివేపు పరుగు తీశాడు. డబ్బులిప్పుడెక్కడ దొరుకుతాయి? నా నోటి మీద కూరాకు నిలబడుతుందా? అంత డబ్బు ఎలా? మెదట్టి దొలిచేస్తోంది.

అసలు అప్పడికి ఊష్టమొచ్చినా (జ్వరం వచ్చినా) అస్పెట్టక్కి వెళ్లి ఎరుగడు. ఇంట్లో ఎంతో ఇదయితేగాని తీసికెళ్ళడు. కషాయం... ఇదీ అదీ అని కాలం గడిపేస్తాడు. కానీ పంటకింత రవ్వ పీడాచ్చినా తట్టుకోలేడు. పేణం గిలగిలమంటాది.

ఇల్లు చేసేసరికి ఇంటి ముందు అమ్మలక్కలు గుమికూడున్నారు.

కన్నప్పడి గుండె మరింత వేగంగా కొట్టుకుంటూండగా, “ఏటయ్యింది,” అడిగాడు.

“...నీ పెద్ద కూతురు కడుపులో బిడ్డ అడ్డం తిరిగి పోనాది. రాజమ్మ తనవల్ల కాదనీసింది. పట్నం పెద్దాస పెట్టికి తీసుకెళ్ళాలి,” పొరుగింటి పోతురాజు భార్య పోలమ్మ చెప్పింది.

అంతే అప్పడికి కాళ్ళూసేతులా అడలేదు. అమ్మో రమ్మోకి బలిచ్చే ముందు డప్పులమోతకు బెదిరిపోయిన పోతులా అటూ ఇటూ చూసాడు. భయం వళ్లంతా ఆవరించుకుపోయింది. అక్కడ పొలం ఏడాది పొడుగుగా పెట్టుకున్న ఆశలా బతకాల్సిన బతుకూ ఉన్న ఒక్క ఆధారం... జారిపోతున్నట్టు అనిపించింది.

“...ఏటి పెద్దోడో, మగమనిషివి నీవే అలా అయితే పెళ్లం... పిల్లలు అందునా అడకూతుల్లేమవుతారు? ముందా పిల్లని అస్పెట్టక్కి తీసుకెళ్లే దారి సూడండి,” ఓ ముసలమ్మ అప్పడి చెయ్యి పట్టుకుని వెళ్లమన్నట్లు తోసింది.

అప్పడి మిత్తవోరయిన గౌరిగాడూ మాలచ్చిమీ రెండీదులవతల నుండి పరుగున వచ్చారు. వరాలు అందర్నీ చూసి మరింత ఏడుస్తోంది.

“ఎవరో సచ్చినట్టు ఏనికా ఏడుపు,” గౌరిగోడు కసిరాడు. అంతలోనే నాటుబండి సిద్ధం చేసి ఎవులివో ఎడ్లను తెచ్చి కట్టారు. బండి మీద ఎండుగడ్డి పరిసి దాని మీద గోనేసి పైనేమో సింకి గుడ్డపాత, ఓ పాత చీరతెచ్చి ఏశారు. అప్పడి పెద్దకూతుర్ని అందులో ఎక్కించి మరో ఇద్దరు ఆడాళ్లు ఎక్కారు.

“నువ్వు డబ్బులు గట్టా సజ్జ చేసుకొనిరారో అప్పడూ, నేనెల్లి అస్పెట్టక్ జాయినింగు సేసేస్తా. దానికేం ఫరవాలేదులే నేవెళుతున్నాను. వోలే వరాలప్పు నువ్విక ఏడక ఆ సిన్న పిల్లలు మరీ జడుసుకుంటారు,” అంటూ బండి తోలాడు గౌరిగోడు. బండి క్షణాల్లో ఆ ఊరి పొలిమేరలు దాటేసింది.

అప్పుడు అరుగరుగు తిరిగాడు. అంతా తన లాటోళ్లే. ఆళ్లు అడుకుందామనుకున్నా ఆదుకోలేరు. అప్పలిచ్చేవోళ్ళకి తనఖా పెట్టాలి. అంటే నమ్మకం పోయింది. మనుషుల మీద మనుషులకే నమ్మకం పోయినందుకు అప్పుడు తిట్టుకున్నాడు.

వరాలు, “ఏటి తనకా పెట్టడమా?” అని ఆలోచిస్తోంది. “మామ సచ్చిపోతే కాళ్ళకడేలు అమ్మి సమయానికి కతా కార్యం శానా బాగా సేసినాం అనుకున్నారు. ఉన్న సెవికమ్మెలు, ముక్కు బేసరీలకీ అలానే అయింది. రెండో కూతురుకి పెళ్లి చేసి పడమటి వైపిచ్చి నారు. ఆలంతా పత్తి పట్టించేవోళ్లు, పత్తి ఏటి తింటారాల్లు. గింజలైతే గెంజన్నా తాగివోళ్లు. అలకి సేన కష్టం లొచ్చి పడిపోనాయి. ఎందరో ఆలూర్లో ఆకలికి బరాయింబలేక బలిమిన సచ్చిపోనారు. ఊరి తీసుకున్నారు. విషం తాగేరు. మలమల మాడి సచ్చిపోనారు. అలాంటప్పుడు అల్లుడు కూతురూ ‘ఏ గంగలో కలిస్తే కలవనీ’ అని ఎలా వదిలేస్తామని కమ్మెలు బేసరీలు అమ్మి చిన్న కొట్టు ఎట్టుకోమని డబ్బిచ్చినారు. గోరుసుట్టు మీద రోకలిపోటూలా ఒకదానిమీదొకటి పడుతుంటే ఏ మనుషులు మాత్రం బతుకుతారు, ఏ బతుకులు మాత్రం బాగుపడతాయి? రెండెకరాల పొలం మీద అంతమందీ

ఆధారమున్నా ఎట్నుంచీ పైసా వచ్చిన రాబడీ లేదు. ఏ పూట కష్టపడితే అది ఆ పూటకే!

అప్పుడు కాలు కాలిన పిల్లలా ఊరంతా తిరిగేసి నాడు. ఆరోజు అప్పడింటి పొయ్యిలో పిల్లి పడుకుంది.

సాయంత్రానికి గౌరిగోడు ఒక్కడూ ఎడ్లుబండి తోలుకొని వచ్చాడు.

“ఏమయింది,” వరాలు పరుగున వచ్చి అడిగింది.

“బిడ్డ అడ్డం తిరిగిందట. ఆపరేషను సేసి బిడ్డను తియ్యాలట. పెద్ద డాక్టర్లు వున్నారు. తల్లికి ప్రమాదం కాదులే అన్నారు. ఫీజులకి మందులకి ఓ అయిదొందలు అందాకొట్రమన్నారు,” గౌరిగోడు విషయం చెప్పాడు.

వరాలు ఏడుస్తూ ఇంట్లోకి పోయింది. అప్పుడు నిశ్చేష్టుడై నిలబడిపోయాడు.

“ఏటి ఆలోనిత్తావు, సీకటి పడతన్నది డబ్బులు సూడు. ఇద్దరం పట్టుమెల్లి ఆ డబ్బులు కడితేగానీ ఆపరేషను చేసేటట్లుగా లేదు... ఇదిగో అదిగో అంతారు. కాలయాపన సేస్తారు. అది కడుపునొప్పితో సచ్చిపోతుంటే మత్తు ఇంజీసను ఇచ్చారులే,” మళ్ళీ అన్నాడు గౌరిగోడు.

అప్పడికి ఏడుపొచ్చింది. ఆపుకోలేకపోయాడు. ఏడ్చేస్తుంటే, “అడదానిలా ఏనికా ఏడుపు... ఏదో సూడు,” అంటున్నాడే గానీ గౌరిగోడికి కూడా అప్పడిని చూసి కళ్ళలో నీళ్లు తిరిగాయి.

రైతులకి రుణాల మాఫీ. సాయంత్రం రేడియోలో వస్తుంటే అది విని అంత ఏడుపులోనూ అప్పడికి నవ్వు చ్చింది. రుణాలే మనదాక రానిరు.

తీసుకుంటే కదా మాఫీ. ఆ పెద్దరైతులే... పలుకుబడున్నాళ్లే అన్నీ వుపయోగించుకుంటారు. ఆళ్ళకే బేంకోళ్ళు అప్పలిస్తారు. వారయితే తీరుతారని నమ్మకమట. తామయితే తినిసి ఏరిగేస్తారని భయమట. హు... నిట్టూ

ర్పాడు. ఎకరాకెకరా భూమి గలోల్లంతా ఏకమయ్యారు కాని అప్పడ్ని ఆదుకోలేకపోయారు.

ఇదే అదననేమో అప్పుకల్తే లేదని ఇప్పుడింటి కొచ్చి కృష్ణమూర్తి, మాజీ కరణం మరికొందరు అన్నారు. “అరే... అప్పుడూ నీ పొలం ఈ ఏడాది పంట ఎంతయితే అంత లాభమొచ్చినా, నష్టమొచ్చినా నాకే వెయ్యి. వెయ్యి రూపాయలిస్తాను. ఇచ్చే...”

ఈ మాటలకు భూమి తన చుట్టూ తాను తిరగడం మానేసింది. కాని అప్పడి తల అంతకు రెట్టింపు వేగంతో తిరిగిపోసాగింది. నరాలు ఆలోచనతో చిట్టి పోతున్నాయి. అంతకన్నా గత్యంతరం లేదని అనిపిస్తోంది. కాని ఒక ఆలోచన అప్పడికి అడ్డుపడుతోంది. అదే రైతులందరితోనూ తనన్నమాట. మనం కష్టపడ్డ పంటకు మనమే ధరెట్టుకోవాలి. అలా సెయ్యాలంటే అందరూ ఒక్కటిగా వుండి ఒకే రేటుకి అమ్మాలమరి... ఇప్పుడు తనే మాట తప్పతున్నాడు.

“ఏటి ఆలోనిత్తన్నావు,” తోటి రైతులడిగారు. ‘ఎవడి కష్టాలకి అవసరాలకి వాడే ఒకడికి తెలికుండా మరొకడు అమ్మేస్తూనే వున్నారు,’ అన్న సంగతి వారి వారి అంతరాత్మలకి తెలుసు.

“ఒప్పుకొని వెయ్యి తీసుకో,” సాటి రైతులు మళ్ళీ అన్నారు.

సరే అన్నట్టుగా తలూపాడు అప్పడు. వెంటనే చేతిలో వెయ్యి రూపాయలు వడ్డాయి. ‘సంవత్సరమంతా ఎలా గడపాలి?’ అన్న తలంపుని లోపలే గొయ్యితవ్వ పాతేస్తూ, “పద,” అన్నాడు గౌరిగోడితో. ఆ చీకట్లో ఎడ్లుబండి కదిలింది. ఊరు దాటింది. చిమ్మ చీకటయినా బండి వెళ్ళానే వుంది... ఈ చీకటి బతుకు చీకటి కంటే చిక్కనిదేం కాదు. అప్పుడప్పుడూ బండిని కుదిపేస్తున్న గతుకులు. తమని జీవితంలో కుదిపేసిన కష్టాలకంటే పెద్దవేంకావు. అందుకే అనేవీ పట్టించుకోకుండా బండెళ్ళిపోతున్నది.

ఆదివారం ఆంధ్రజ్యోతి, 1 జూన్ 1990

